

RICERKA

maħruġ mill-MOVIMENT KATTOLIKU TA' L-ISTUDENTI UNIVERSITARJI (M.K.S.U.)
Għadd 35 Mejju 1990

GRUPP RICERKA

Editur: Jesmond Schembri
Membri: Olav Attard, Charlotte Grech,
Franco Sciberras.
Disinn tal-Qoxra: Charmainé Tanti.

WERREJ

Editorjal	3
The Pope's visit in our Country:	
What does it mean for me?	4
Is-Snin Tmenin, is-Snin Disgħin	5
MKSU - Għad hemm postu f'Università dejjem aktar issekularizzata?	6
Il-Knisja f'Malta fis-Snin Tmenin	
Fatti u Evalwazzjoni	7
Soli jew Solidarjetà?	8
Nhar l-Ewwel tas-Sena	10
Sub-Group 'Università' MKSU	10
Għalfejn l-Assoċjazzjoni?	11
Esperjenza f'Bormla	12
Il-Festi f'Malta:	
Diskriminazzjoni bejn il-Qaddisin?	13
The Spring in Tiananmen	14
Il-Mediterran - Sfida għall-Ewropa	15

Il-Knisja f'Malta fis-Snin Tmenin

Fatti u Evalwazzjoni

F'dawn il-kelmejn ser nagħti farsa hafifa lejn dak li jidhri li kienet il-Knisja f'Malta matul is-snin tmenin. Li bi hsiebni nagħmel hu li nagħti pinzellata hafifa fuq il-ġrajjet prinċipali tal-Knisja lokali matul dan iż-żmien. Għalfejn pinzellata? Xejn għajr biex inkun nista' nfarfar *bil-mod* il-ftit għabra u trab li setgħu ingemgħu maż-żmien. Nuża pinzell biex ma ntajjarx trab u forsi nagħtas. Trab li seta' gie minn nuqqas ta' kritika bilanċjata fuq dak li seħħ.

Dak li aħna illum għandu bħala pern dak kollu li int u jien konna. Għax, wara kollox, il-Knisja mhix l-Isqof jew il-qassisin biss, imma hija aħna lkoll flimkien mar-għajja tagħna.

Jien naħseb li l-Knisja f'Malta, għalkemm ma baqgħetx tiddomina x-xena bħalma kienet fl-imġhoddi, xorta waħda għadha punt ta' riferiment għall-biċċa l-kbira tal-poplu Malti. Jien nara l-Knisja f'Malta fis-snin tmenin bħal dik il-ftit ħmira li tgħolli l-għagna kollha, kif naqraw fil-Vanġelu. Qed nuża din it-tixbiha għax f'ħafna ċirkustanzi, il-ħidma u l-impenn tal-Knisja mhux dejjem deheru b'mod ċar, imma l-effett tagħhom jinħass jew jixdud bejnhom u bejn ruħhom dawk li sabu u għadhom isibu omm ħanina fil-Knisja. Naf li hemm min ma jaqbilx miegħi għal kollox dwar dan. Li qed ngħid huwa kollu mil-lenti tiegħi u frott ta' l-esperjenza tiegħi tal-Knisja.

Naħseb li l-ħsieb ta' ħafna kif raw l-isem ta' l-artiklu fis mar fuq xi problemi li ħabbtet wiċċha magħhom il-Knisja fit-tmeninijiet. Qed nirreferi għal kwistjonijiet mal-Gvern dwar il-propjetà tal-Knisja u dwar l-iskejjel tal-Knisja, li faqqgħu fl-1983 u fl-1984 rispettivament. Kienu mument iebes, imma li naħseb li għenu lin-nies jimmaturaw l-ideja tagħhom dwar il-Knisja u ta' kif tirreagixxi l-Knisja illum. Narahom ukoll bħala mument li saħħu l-Knisja u għenuha tissaffa kemm fil-ħsieb tagħha kif ukoll fid-dmir tagħha li tagħti każ tal-bniedem sħiħ.

F'dan il-kuntest niftakar fil-pubblikazzjoni għall-ewwel darba ta' l-*Account* tal-knisja lokali għas-sena 1982 f'Settembru 1983. Dan għen biex jagħti stampa ċara tad-dhul u l-ħruġ kollu tal-Knisja. Ta dehra ta' *openess*, jew kif saret tis-sejjaħ minn ftit tas-snin "il hawn, *glasnost*."

Niftakar ukoll li fl-1982 l-Arċisqof kien beda Viżta Pastoral ta' l-Arċidjoċesi, li bdiet tajjeb imma li għal xi raġuni jew oħra mietet fuq ruħ ommha u waqfet ħesrem. Naħseb li hi x-xewqa ta' ħafna, speċjalment dawk li għandhom memorja tajba u jftakru meta bdiet din il-viżta, li tkompli, jew aħjar li tibda mill-ġdid. Mhux il-każ li nibku jew nippruvaw inkejlu l-ġid li seta' sar kieku...

F'Settembru 1983, saru żewġ kongressi internazzjonali f'Malta: id-IX Kongress Marjologiku u s-XVI-il Kongress Marjan. Kien gie il-Kardinal Pappalardo, il-Legat (mibgħut speċjali) tal-Papa. In-nies ikkonkorrew b'mod qawwi għall-manifestazzjonijiet u l-attivitatijiet li saru. Nispera li l-qawmien Marjan li rajna ma kienx nar tat-tiben biss.

F'Settembru ta' l-1985 saret il-Festażgħażaġġ, in-Naxxar. Il-motto "*Żgħażaġġ il-Knisja għalina wkoll*" tassew fisser l-ambjent ta' ko-ordinament bejn il-gruppi u l-għaqdiet taż-żgħażaġġ fi sfond ta' ferħ u spirtu Nisrani. Il-Festażgħażaġġ swiet biex iġġib flimkien il-ħafna gruppi ta' żgħażaġġ li xi wħud minnhom forsi qatt ma rriflettew kemm tassew huma kienu jinsabu fi ħdan il-Knisja.

F'Settembru ta' l-1985 ukoll, sar Kongress dwar "Il-Knisja Maltija 20 sena wara l-Konċilju", waqt li sena wara sar Kongress dwar il-Familja Maltija. Dawn kienu okkażjoni konkreta ta' riflessjoni fuq dak li tinsab għaddejja minnu s-soċjetà Maltija. Kien hemm parteċipazzjoni qawwiya mill-lajċi. U dan kien sinjal inkoraġġanti ħafna. U la semmejt il-lajċi, tajjeb li nsemmi l-kors ta' filgħaxija li jwassal għall-B.A. fl-Istudji Reliġjużi tal-Fakultà tat-Teologija f'Ottubru ta' l-1980. Dan narah bħala barka għall-Knisja f'Malta minħabba n-numru konsiderevoli ta' lajċi li attendew. Kien mument li fih setgħu jidhru aktar fil-fond fil-fidi, u anke ħadu formazzjoni li biha setgħu jagħtu sehem aktar sħiħ fil-parroċċi u fl-għaqdiet tagħhom.

Anke għas-saċerdoti nħasset il-ħtieġa ta' *on-going formation*. Dan qed isir permezz ta' kors annwali msejjaħ *Aġġornament tal-Kleru*, u ta' *in-service courses* għas-saċerdoti. Dan iġġin biex is-saċerdoti jitharrġu dejjem aktar u ma jiequ qatt jithejjew biex ikunu animaturi aħjar u iktar preparati fi ħdan il-komunità Nisranija.

Nagħlaq dawn ir-riflessjonijiet qosra billi nsemmi l-Pjan Pastoral (1986-91). Kif qal l-Arċisqof fil-messaġġ li bih ipprezenta dan il-Pjan "lill-Poplu ta' Alla li hu f'Malta", "Il-pjan... jittlob il-kooperazzjoni tal-forzi kollha li għandha l-Knisja f'pajjiżna: saċerdoti, reliġjużi rġiel u nisa, lajċi impenjati fl-appostolat, u l-kattoliċi Maltin kollha... jagħmel enfasi kbira fuq il-ħtieġa ta' l-evanġelizzazzjoni ...[u] rikonċiljazzjoni sħiħa." (Ċirkulari, 24/11/85) Forsi ħafna jħarsu lejn il-Pjan Pastoral b'mod pessimist, u jgħidu li ftit li xejn twestaq minnu. Naħseb li ħaġa pożittiva li ħarġet minnu hi t-twelid tad-diversi Segretarjati u Kummissjonijiet li l-għan tagħhom hu li jikkoordinaw u jippjanaw b'mod effikaċi u, nispera li iktar effettiv, il-ħidma tal-Knisja f'pajjiżna.

Din hi biss farsa hafifa lejn dak li għamlet il-Knisja f'Malta b'mod ġenerali. Ma qgħadtx nidhol fi ġrajjet singolari - kemm għax għadu kmieni biex wieħed jżen l-effett tagħhom illum, kif ukoll għax biċċa xogħol bħal din inħalluha f'idejn l-istoriċi.

B'mod ġenerali, meta nħares lejn il-Knisja f'Malta fit-tmeninijiet, inħobb inħares ftit lejn l-imġiba tiegħi. U nis-taqsi lili nnifsi: Kemm kont *melh ta' l-art u dawl tad-dinja*? Kemm kont *ħmira* tas-soċjetà fl-iskola, fil-post tax-xogħol, fil-Università? Nistieden lilek ukoll tagħmel l-istess.

Hector M. Scerri
S.Th.B. IV